

बिहार सरकार
स्वास्थ्य विभाग
अधिसूचना

पटना, दिनांक- 16/11/18

संख्या-6/एन0-07-35/2010 (अंश)-1258(6) भारत-संविधान के अनुच्छेद 309 के परन्तुक द्वारा प्रदत्त शक्तियों का प्रयोग करते हुए, बिहार के राज्यपाल, स्वास्थ्य विभाग के अधीन महिला स्वास्थ्य कार्यकर्ता (ऑक्जीलियरी नर्स मिडवाईफ-ए0एन0एम0) संवर्ग में नियुक्ति, प्रोन्नति एवं सेवा शर्तों को विनियमित करने के लिए निम्नलिखित नियमावली बनाते हैं। -

1. **संक्षिप्त नाम, विस्तार एवं प्रारम्भ।** - (1) यह नियमावली "बिहार महिला स्वास्थ्य कार्यकर्ता (ऑक्जीलियरी नर्स मिडवाईफ) संवर्ग नियमावली, 2018" कही जा सकेगी।

(2) इसका विस्तार सम्पूर्ण बिहार राज्य में होगा।

(3) यह तुरन्त प्रवृत्त होगी।

2. **परिभाषाएँ।** - जब तक विषय या संदर्भ में अन्यथा अपेक्षित न हो, इस नियमावली में :-

(i) 'सरकार' से अभिप्रेत है बिहार राज्य सरकार;

(ii) 'विभाग' से अभिप्रेत है स्वास्थ्य विभाग;

(iii) 'नियुक्ति प्राधिकार' से अभिप्रेत है संबंधित जिला के असैनिक शल्य चिकित्सक-सह-मुख्य चिकित्सा पदाधिकारी;

(iv) 'ए0एन0एम0' से अभिप्रेत है ऑक्जीलियरी नर्स मिडवाईफ;

(v) 'आयोग' से अभिप्रेत है बिहार तकनीकी सेवा आयोग;

(vi) 'संवर्ग' से अभिप्रेत है बिहार महिला स्वास्थ्य कार्यकर्ता (ए0एन0एम0) संवर्ग;

(vii) 'परिशिष्ट' से अभिप्रेत है इस नियमावली के अंत में अंकित परिशिष्ट; तथा

(viii) 'मान्यता प्राप्त संस्थान' से अभिप्रेत है भारतीय उपचर्या परिषद, नई दिल्ली/स्वास्थ्य विभाग, बिहार, पटना से ऑक्जीलियरी नर्स मिडवाईफरी कोर्स के लिए मान्यता प्राप्त संस्थान।

3. **संवर्ग का गठन।** - बिहार महिला स्वास्थ्य कार्यकर्ता (ऑक्जीलियरी नर्स मिडवाईफ) का संवर्ग जिला स्तरीय होगा। संवर्ग में कुल पदों की संख्या उतनी होगी जितनी सरकार द्वारा समय-समय पर स्वीकृत की जाय:

परन्तु आवश्यकतानुसार चिकित्सा महाविद्यालय अस्पताल एवं सुपर स्पेशलिटी अस्पतालों में ए0एन0एम0 की प्रतिनियुक्ति संबंधित जिला संवर्ग से की जा सकेगी।

4. **संवर्ग का पदसोपान।** - इस संवर्ग की विभिन्न कोटियाँ एवं पदसोपान परिशिष्ट के अनुसार होंगे।

5. **भर्ती।** - इस संवर्ग में नियुक्ति मूल कोटि के पद पर सीधी भर्ती से, आयोग की अनुशंसा के आधार पर होगी।

6. **अर्हताएँ।** - (1) मूल कोटि के पद पर सीधी भर्ती द्वारा नियुक्ति के लिए न्यूनतम शैक्षणिक अर्हता मान्यता प्राप्त संस्थान से भारतीय उपचर्या परिषद द्वारा समय-समय पर अवधारित अवधि का ऑक्जीलियरी नर्स मिडवाईफ में प्रशिक्षण कोर्स में उत्तीर्णता एवं तत्संबंधी प्रमाण पत्र प्राप्त रहना आवश्यक होगा। अभ्यर्थी को बिहार परिचारिका निबंधन परिषद से निबंधित रहना भी अनिवार्य होगा।

(2) सीधी भर्ती के लिए न्यूनतम आयु सीमा 21 वर्ष होगी और अधिकतम आयु सीमा वही होगी जो सरकार (सामान्य प्रशासन विभाग) द्वारा, समय-समय पर आरक्षण कोटिवार, विनिश्चित की जाय। संबंधित वर्ष की 1 ली अगस्त को उम्र के अवधारण के लिए कट ऑफ डेट माना जायेगा।

Q

7. भर्ती की प्रक्रिया।— (1) नियुक्ति प्राधिकार वर्ष की 1 ली अप्रैल की स्थिति के आधार पर रिक्ति की गणना कर और रोस्टर क्लियरेन्स कराकर, आरक्षण कोटिवार अधियाचना विभाग को भेजेगा। विभाग द्वारा सभी जिलों की रिक्तियों का संकलन कर अधियाचना आयोग को 30 अप्रैल तक भेजी जाएगी।

(2) अधियाचना के आलोक में आयोग रिक्तियों को विज्ञापित कर आवेदन पत्र आमंत्रित करेगा और निम्नलिखित के आधार पर मेधासूची तैयार करेगा :-

(क) ए0एन0एम0 कोर्स की परीक्षा में प्राप्तांक के लिए	—	60 अंक
(ख) उच्चतर कोर्स के लिए (यदि हो)	—	15 अंक
(ग) बिहार राज्य के सरकारी अस्पतालों में कार्य का अनुभव (प्रति वर्ष के लिए 5 अंक, अधिकतम 25 अंक)	—	25 अंक
कुल	—	100 अंक

स्पष्टीकरण :- ए0एन0एम0 कोर्स के लिए किसी अभ्यर्थी को प्रदान किये जाने वाले अंको का अवधारण उक्त कोर्स की परीक्षा में प्राप्त कुल अंको के प्रतिशत को 0.6 के गुणक से गुणा कर करना होगा। यथा, यदि किसी अभ्यर्थी द्वारा 50 प्रतिशत अंक प्राप्त किया गया हो तो उसे $50 \times 0.6 = 30$ अंक दिये जायेंगे।

(3) आयोग उपर्युक्त उपनियम (2) के आधार पर तैयार मेधासूची एवं अधियाचित रिक्तियों के अनुरूप आरक्षण कोटिवार अनुशंसा विभाग को भेजेगा। विभाग अनुशंसित अभ्यर्थियों के प्रमाण पत्रों की जाँच किये जाने के पश्चात् उनका संवर्ग आवंटन करेगा। तत्पश्चात् संबंधित नियुक्ति प्राधिकार स्वास्थ्य जाँच, पूर्ववृत्त सत्यापन आदि कराते हुए सरकार (सामान्य प्रशासन विभाग) द्वारा समय-समय पर निर्गत नियुक्ति संबंधी दिशानिर्देशों का पालन करते हुए नियुक्ति करेगा।

8. परिवीक्षा अवधि। — नियुक्ति के उपरान्त परिवीक्षा अवधि दो वर्षों की होगी। परिवीक्षा अवधि में सेवा संतोषजनक नहीं पाये जाने की दशा में परिवीक्षा अवधि का विस्तार लिखित रूप में अभिलिखित किए जाने वाले कारणों से एक वर्ष के लिए किया जा सकेगा। यदि विस्तारित अवधि में भी सेवा संतोषजनक नहीं पायी जाय तो नियुक्ति प्राधिकार ऐसी महिला स्वास्थ्य कार्यकर्ता (ए0एन0एम0) को सेवामुक्त कर सकेगा।

9. विभागीय परीक्षा।— महिला स्वास्थ्य कार्यकर्ता (ए0एन0एम0) को विभाग द्वारा आयोजित विभागीय परीक्षा उत्तीर्ण करनी होगी। विभागीय परीक्षा का पाठ्यक्रम विभाग द्वारा अवधारित किया जायेगा।

10. सम्पुष्टि।— परिवीक्षा अवधि में संतोषजनक सेवा होने और विभागीय परीक्षा उत्तीर्ण करने पर महिला स्वास्थ्य कार्यकर्ता (ए0एन0एम0) को सेवा में सम्पुष्टि किया जा सकेगा।

11. वरीयता।— महिला स्वास्थ्य कार्यकर्ता (ए0एन0एम0) की आपसी वरीयता आयोग द्वारा तैयार मेधासूची के अनुसार अवधारित की जायेगी।

12. इस नियमावली के परिशिष्ट में उल्लेखित इस संवर्ग के पदों पर, इस नियमावली के प्रवृत्त होने के पूर्व से नियुक्त एवं कार्यरत कर्मी इस संवर्ग में स्वतः शामिल समझे जायेंगे।

13. प्रोन्नति के सोपान।— (1) सेवा में सम्पुष्टि महिला स्वास्थ्य कार्यकर्ता (ए0एन0एम0) को, रिक्ति की उपलब्धता के अधीन रहते हुए एवं वरीयता-सह-योग्यता के अनुसार इस नियमावली के परिशिष्ट में उल्लेखित उच्चतर पदों पर प्रोन्नति दिये जाने पर विचार किया जा सकेगा।

(2) प्रोन्नति पर विचारार्थ, सामान्य प्रशासन विभाग द्वारा, समय-समय पर, निर्गत कालावधि संबंधी अनुदेश का अनुपालन आवश्यक होगा। प्रोन्नति संबंधी, चारित्री या पी0ए0आर0 संबंधी मुहरबन्द लिफाफा पद्धति आदि के संबंध में सामान्य प्रशासन विभाग द्वारा समय-समय पर निर्गत अनुदेशों का अनुपालन, प्रोन्नति पर विचार करते समय आवश्यक होगा।

14. **विभागीय प्रोन्नति समिति**।— (1) प्रोन्नतियाँ विभागीय प्रोन्नति समिति की अनुशंसा के आधार पर विचारणीय होंगी।

(2) विभागीय प्रोन्नति समिति का गठन विभाग द्वारा अलग आदेश से किया जाएगा।

15. **आरक्षण**।— सरकार के आरक्षण अधिनियम के प्रावधानों और सरकार द्वारा समय-समय पर सीधी भर्ती एवं प्रोन्नति हेतु निर्गत आरक्षण रोस्टर का अनुपालन करना अनिवार्य होगा।

16. **परिधान (यूनिफार्म)**।— महिला स्वास्थ्य कार्यकर्ताओं के लिए कर्तव्य के दौरान विभाग द्वारा विनिश्चित परिधान धारित करना अनिवार्य होगा।

17. **अवशिष्ट मामलें**।— इस नियमावली में जिन विषयों के लिए प्रावधान नहीं किए हों उनके लिए सरकार की प्रासंगिक संहिता/नियमावली/संकल्प/अनुदेश के प्रावधान लागू होंगे।

18. **शंकाओं का निराकरण**।— यदि इस नियमावली के किसी उपबंध के निर्वचन के संबंध में कोई संशय हो तो विभाग को निर्देशित किया जायेगा और इस सम्बन्ध में विधि विभाग से परामर्श के पश्चात्, विभाग का विनिश्चय अन्तिम होगा।

19. **कठिनाई का निराकरण**।— यदि इस नियमावली के उपबंधों के कार्यान्वयन में कोई कठिनाई उत्पन्न हो तो विभाग ऐसी कठिनाई का निराकरण विधि विभाग से परामर्श के पश्चात्, ऐसे आदेश द्वारा कर सकेगा जो इस नियमावली के प्रावधानों से असंगत न हो।

20. **निरसन एवं ब्यावृत्ति**।— (1) बिहार महिला स्वास्थ्य कार्यकर्ता (ऑक्जीलियरी नर्स मिडवाईफ) संवर्ग नियमावली, 2013 एतद् द्वारा निरसित की जाती है।

(2) ऐसा निरसन के होते हुए भी, उक्त नियमावली के अधीन किया गया कोई कार्य या की गयी कोई कार्रवाई इस नियमावली के अधीन किया गया या की गयी समझी जायेंगी, मानो यह नियमावली उस तिथि को प्रवृत्त थी जिस तिथि को ऐसा कोई कार्य किया गया था या ऐसी कोई कार्रवाई की गयी थी।

परिशिष्ट

[नियम 2(VII), 4, 12, 13 द्रष्टव्य]

बिहार महिला स्वास्थ्य कार्यकर्ता संवर्ग का पदसोपान

क्रमांक	कोटि	पदनाम
1.	मूल कोटि	महिला स्वास्थ्य कार्यकर्ता (ए0एन0एम0)
2.	प्रोन्नति का प्रथम सोपान	वरीय महिला स्वास्थ्य कार्यकर्ता
3.	प्रोन्नति का द्वितीय सोपान	महिला स्वास्थ्य कार्यकर्ता पर्यवेक्षिका

नोट :- उपर्युक्त सभी कोटियों का वेतन बैंड, ग्रेड-पे एवं पे-लेवल वहीं होगा जो सरकार द्वारा, समय-समय पर, अवधारित की जाय।

बिहार राज्यपाल के आदेश से


रु।

सरकार के विशेष सचिव

पटना, दिनांक:- 16 / 11 / 18

ज्ञापांक:- 6/एन0-07-35/2010 (अंश)-1258(6)

प्रतिलिपि:- अधीक्षक, सचिवालय मुद्रणालय, गुलजारबाग, पटना को बिहार राजपत्र के असाधारण अंक में प्रकाशनार्थ प्रेषित।



सरकार के विशेष सचिव